

தலைப்புச் செய்திகள்

1. 18வது மக்களவையின் முதல் கூட்டத்தொடர் இன்று தொடங்குகிறது. புதிய உறுப்பினர்கள் பதவியேற்றுக்கொள்கிறார்கள்.
2. நீட் தேர்வு வினாத்தாள் கசிந்தது தொடர்பாக நாடு முழுவதும் பதிவு செய்யப்பட்டுள்ள வழக்குகளை ஒருங்கிணைத்து விரிவான விசாரணை நடத்த சி.பி.ஐ. முடிவு செய்துள்ளது.
3. முதுநிலை மருத்துவப் படிப்புகான நீட் தேர்வு ஒத்திவைக்கப்பட்டிருப்பது, மருத்துவ மாணவர்களிடம் நம்பிக்கையை இழக்கச் செய்துள்ளதாக தமிழக முதலமைச்சர் திரு. மு.க. ஸ்டாலின் தெரிவித்துள்ளார்.
4. விக்கிரவாண்டி சட்டப்பேரவைத் தொகுதி இடைத்தேர்தலில் தாக்கல் செய்யப்பட்டுள்ள வேட்புமனுக்கள் மீதான பரிசீலனை இன்று நடைபெற உள்ளது.
5. தென்னாப்பிரிக்காவுக்கு எதிரான 3வது மற்றும் இறுதி மகளிர் ஒருநாள் கிரிக்கெட் போட்டியில் இந்தியா வெற்றி பெற்றது.

--- இனி விரிவான செய்திகள் ---

<<<<>>>>

18வது மக்களவையின் முதல் கூட்டத்தொடர் இன்று தொடங்குகிறது.

மக்களவைக்கு புதிதாக தேர்ந்தெடுக்கப்பட்டுள்ள உறுப்பினர்கள் இந்தக் கூட்டத்தொடரில் பதவியேற்றுக்கொள்கிறார்கள்.

அவர்களுக்கு இடைக்கால தலைவர் திரு. **Bhartruhari Mahtab** பதவிப்பிரமாணம் செய்து வைக்கிறார்.

இரு அவைகளின் கூட்டுக் கூட்டத்தில் குடியரசுத்தலைவர் திருமதி திரௌபதி முர்மு, வரும் வியாழக்கிழமை உரையாற்ற உள்ளார்.

மக்களவை தலைவர் தேர்தல் நாளை மறுநாள் நடைபெற உள்ளது.

இந்தக் கூட்டத்தொடரில் எதிர்க்கட்சிகள் நீட் தேர்வு முறைகேடு, நெட் தேர்வு ரத்து, விலைவாசி உயர்வு, வேலையின்மை உள்ளிட்ட முக்கியமான பிரச்சினைகளை எழுப்ப திட்டமிட்டுள்ளனர்.

<<<<>>>>

முதுநிலை மருத்துவப் படிப்புகான நீட் தேர்வு ஒத்திவைக்கப்பட்டிருப்பது, மருத்துவ மாணவர்களிடம் நம்பிக்கையை இழக்கச் செய்துள்ளதாக தமிழக முதலமைச்சர் திரு. மு.க. ஸ்டாலின் தெரிவித்துள்ளார்.

இதுகுறித்து அவர் விடுத்துள்ள சமூக வலைதளப் பதிவில், தேர்வு ஒத்திவைக்கப்பட்டுள்ளதற்கு எதிர்ப்பு தெரிவித்துள்ளார்.

எப்போதோ ஏற்படும் அரிய நிகழ்வுகளாக இல்லாமல் மையப்படுத்தப்பட்ட தேர்வு முறையின் மீது அடுத்தடுத்த புகார்கள் எழுவது சரியல்ல என்று கூறியுள்ளார்.

தொழில்முறை படிப்புகளுக்கு நியாயமான சமத்துவமான தேர்வு முறையை ஏற்படுத்த வேண்டும் என்றும், இது தொடர்பாக மாநில உரிமைகளை மீட்க தமிழக அரசு முன்முயற்சி எடுத்து மாணவர்களிடம் நம்பிக்கையை ஏற்படுத்தும் என்றும் அவர் தெரிவித்துள்ளார்.

<<<<>>>>

இளநிலை மருத்துவப் படிப்புக்கான நீட் தேர்வு வினாத்தாள் கசிந்தது தொடர்பாக நாடு முழுவதும் பதிவு செய்யப்பட்டுள்ள வழக்குகளை ஒருங்கிணைத்து விரிவான விசாரணை நடத்த சி.பி.ஐ. முடிவு செய்துள்ளது.

இந்த முறைகேடு தொடர்பாக மத்திய புலனாய்வுத்துறை முதல் தகவல் அறிக்கையை பதிவு செய்துள்ளது.

மத்திய கல்வி அமைச்சகத்தின் உயர்கல்வித்துறை இயக்குநர் அளித்த புகாரின்பேரில் இந்த வழக்கு பதிவு செய்யப்பட்டுள்ளதாக சி.பி.ஐ. வட்டாரங்கள் தெரிவித்தன.

இந்த வழக்கில் புலனாய்வு மேற்கொள்ள சி.பி.ஐ. அமைத்துள்ள

சிறப்புக் குழுக்கள், பீகார் மாநில தலைநகர் பட்னா, குஜராத் மாநிலம் கோத்ரா ஆகிய நகரங்களுக்கு செல்ல உள்ளது.

ஏற்கனவே அந்நகரங்களில் தேர்வு முறைகேடு தொடர்பாக உள்ளூர் காவல்துறையினர் வழக்குப் பதிவு செய்துள்ளனர்.

நீட் தேர்வு முறைகேட்டில் அரசு ஊழியர்களுக்கு தொடர்பு உள்ளதா என்பது குறித்தும் விசாரிக்கப்பட உள்ளது.

<<<<>>>>

முதுநிலை மருத்துவப் படிப்புகான நீட் தேர்வு ஒத்திவைக்கப்பட்டிருப்பது, மருத்துவ மாணவர்களிடம் நம்பிக்கையை இழக்கச் செய்துள்ளதாக தமிழக முதலமைச்சர் திரு. மு.க. ஸ்டாலின் தெரிவித்துள்ளார்.

இதுகுறித்து அவர் விடுத்துள்ள சமூக வலைதளப் பதிவில், தேர்வு ஒத்திவைக்கப்பட்டுள்ளதற்கு எதிர்ப்பு தெரிவித்துள்ளார்.

எப்போதோ ஏற்படும் அரிய நிகழ்வுகளாக இல்லாமல் மையப்படுத்தப்பட்ட தேர்வு முறையின் மீது அடுத்தடுத்த புகார்கள் எழுவது சரியல்ல என்று கூறியுள்ளார்.

தொழில்முறை படிப்புகளுக்கு நியாயமான சமத்துவமான தேர்வு முறையை ஏற்படுத்த வேண்டும் என்றும், இது தொடர்பாக மாநில உரிமைகளை மீட்க தமிழக அரசு முன்முயற்சி எடுத்து மாணவர்களிடம் நம்பிக்கையை ஏற்படுத்தும் என்றும் அவர் தெரிவித்துள்ளார்.

<<<<>>>>

தமிழக சட்டப்பேரவை ஒருநாள் இடைவெளிக்குப் பின்னர் இன்று மீண்டும் கூடுகிறது.

இன்று காலை கேள்வி நேரம் முடிந்தவுடன் முக்கியப் பிரச்சினைகளை எழுப்ப எதிர்க்கட்சிகள் திட்டமிட்டுள்ளன.

சட்டப்பேரவையில் இன்று காலை உயர்கல்வித்துறை, பள்ளிக் கல்வித்துறை, வருவாய் மற்றும் பேரிடர் மேலாண்மைத் துறை குறித்த மானியக் கோரிக்கைகளை அத்துறைகளுக்கான அமைச்சர்கள் தாக்கல் செய்கிறார்கள்.

மாலையில் சட்டம், செய்தி விளம்பரம் ஆகிய துறைகள் மீதான மானியக் கோரிக்கைகள் தாக்கல் செய்யப்படுகின்றன.

<<<<>>>>

கள்ளக்குறிச்சியில் கள்ளச்சாராயம் அருந்தி 50க்கும் மேற்பட்டோர் உயிரிழந்தது தொடர்பாக இதுவரை 14 பேர் கைது செய்யப்பட்டுள்ளனர்.

கைது செய்யப்பட்டவர்களில் முக்கிய குற்றவாளிகளை சி.பி.சி.ஐ.டி. காவலில் எடுத்து விசாரிக்க காவல்துறையினர் திட்டமிட்டுள்ளனர்.

இந்நிலையில் கள்ளச்சாராயத்தால் உயிரிழந்தோர் குடும்பத்தினரை கள்ளக்குறிச்சி மாவட்ட ஆட்சியர் சந்தித்து ஆறுதல் தெரிவித்து, அவர்களின் குறைகளைக் கேட்டறிந்தார்.

பெற்றோரை இழந்த குழந்தைகள் தொடர்ந்து கல்வி கற்க அரசு தேவையான உதவிகளை செய்யும் என்று அவர்களிடம் அவர் உறுதியளித்தார்.

<<<<>>>>

விக்கிரவாண்டி சட்டப்பேரவைத் தொகுதி இடைத்தேர்தலில் தாக்கல் செய்யப்பட்டுள்ள வேட்புமனுக்கள் மீதான பரிசீலனை இன்று நடைபெற உள்ளது.

அந்தத் தொகுதியில் சட்டமன்ற உறுப்பினராக இருந்த திமுகவைச் சேர்ந்த புகழேந்தி கடந்த ஏப்ரல் மாதம் உயிரிழந்ததால் இடைத்தேர்தல் நடைபெறுகிறது.

இடைத்தேர்தலில் போட்டியிட திமுக, பாமக, நாம் தமிழர் கட்சிகளைச் சேர்ந்த வேட்பாளர்கள் உட்பட 56 பேர் மனுதாக்கல் செய்துள்ளனர்.

மனுக்கள் மீதான பரிசீலனை இன்று நடைபெற உள்ளது.

மனுக்களை திரும்பப் பெற நாளை கடைசி நாளாகும். நாளை மாலையே இறுதி வேட்பாளர் பட்டியல் வெளியிடப்படும்.

<<<<>>>>

போதைப் பொருட்கள் குறித்து பொதுமக்களிடையே விழிப்புணர்வை ஏற்படுத்தும் நடவடிக்கையில் மத்திய - மாநில அரசு ஈடுபட்டுள்ளன.

போதைப் பொருட்களை அதிக அளவில் பயன்படுத்தினால் ஏராளமான உடல் உபாதைகள் ஏற்படும் என்று திருபத்தூர் அரசு தலைமை மருத்துவமனை முதன்மை மருத்துவ அலுவலர் திரு. சிவக்குமார் தெரிவித்துள்ளார்.

போதைப் பொருட்களால் உடல் நலம் கெடுவதோடு, மனநலப் பிரச்சினைகளையும் எதிர்கொள்ள வேண்டி இருக்கும் என்று மாவட்ட மனநல மருத்துவர் பிரபாவராணி தெரிவித்துள்ளார்.

<<<<>>>>

மேற்குதிசைக் காற்றின் வேக மாறுபாடு காரணமாக தமிழகம், புதுச்சேரியில் இன்று ஒருசில இடங்களில் இடி மற்றும் மின்னலுடன் கூடிய லேசானது முதல் மிதமான மழை பெய்யக்கூடும் என்று சென்னை வானிலை ஆய்வு மையம் தெரிவித்துள்ளது.

கோவை, திருப்பூர், தேனி, திண்டுக்கல் மாவட்டங்களின் மலைப் பகுதிகள் மற்றும் நீலகிரி மாவட்டத்தின் ஓரிரு இடங்களில் கனமழை பெய்ய வாய்ப்புள்ளதாகவும் தெரிவிக்கப்பட்டுள்ளது.

சென்னையைப் பொறுத்தவரை வானம் ஓரளவு மேகமூட்டத்துடன் காணப்படும், நகரின் ஒருசில பகுதிகளில் மாலை மற்றும் இரவு வேளையில் இடி மற்றும் மின்னலுடன் கூடிய லேசானது முதல் மிதமான மழை பெய்யக்கூடும் என்று வானிலை ஆய்வு மையம் கூறியுள்ளது.

<<<<>>>>

#### இருவரிச் செய்திகள்

ரஷ்யாவில் **Caucasus** மாகாணத்தில் அடையாளம் தெரியாத நபர் ஒருவர் துப்பாக்கியால் திடீரென சுட்டத்தில் காவல்துறை அதிகாரிகள் 6 பேரும், போதகர் ஒருவரும் உயிரிழந்தனர்.

-----

சவுதி அரேபியாவில் ஹஜ் புனிதப் பயணம் மேற்கொண்டுள்ள யாத்ரீகர்களில் ஆயிரத்து 300க்கும் மேற்பட்டோர் கடும் வெப்பம் உட்பட பல்வேறு காரணங்களால் உயிரிழந்துவிட்டதாக சவுதி அரேபியா தெரிவித்துள்ளது.

-----

பங்களாதேஷில் செயல்படும் தீவிரவாத இயக்கத்துடன் தொடர்பு வைத்திருந்ததாக கொல்கத்தாவைச் சேர்ந்த கல்லூரி மாணவர் ஒருவரை மேற்குவங்க மாநில காவல்துறையினர் கைது செய்துள்ளனர்.

-----

சத்தீஸ்கர் மாநிலம் சுகமா மாவட்டத்தில் தீவிரவாதிகள் வைத்த கண்ணி வெடியில் சிக்கி மத்திய பாதுகாப்புப் படை வீரர்கள் இருவர் உயிரிழந்தனர்.

-----

கள்ளக்குறிச்சி மாவட்டம் கல்வராயன் மலைப்பகுதியில் அரசு பழங்குடியினர் உண்டு உறைவிடப் பள்ளியில் படிக்கும் மாணவர்களிடம் மாவட்ட ஆட்சியர் திரு. பிரசாந்த் நேற்று கலந்துரையாடினார்.

-----

முதுமலை புலிகள் காப்பகத்திற்கு உட்பட்ட வனப் பகுதியில் கால்வாயில் சிக்கித் தவித்த பிறந்து சில நாட்களே ஆன குட்டி யானையை வனத்துறையினர் மீட்டு தாயிடம் சேர்த்தனர்.

-----

காஞ்சிபுரம் மாவட்டத்தில் கள்ளச்சாராயம் தயாரித்தல் மற்றும் விற்பனை செய்தல் தொடர்பாக பொதுமக்கள் தையியமாக காவல்துறைக்கு புகார் அளிக்கலாம் என்று மாவட்ட ஆட்சியர் திருமதி கலைச்செல்வி மோகன் கேட்டுக்கொண்டுள்ளார்.

-----

#### விளையாட்டுச் செய்திகள்

தென்னாப்பிரிக்காவுக்கு எதிரான மகளிர் ஒருநாள் கிரிக்கெட் போட்டித் தொடரை இந்தியா வென்றுள்ளது.

பெங்களூருவில் நேற்று நடைபெற்ற 3வது மற்றும் இறுதிப் போட்டியில் இந்தியா 6 விக்கெட் வித்தியாசத்தில் வெற்றி பெற்றது.

முதலில் விளையாடிய தென்னாப்பிரிக்கா நிர்ணயிக்கப்பட்ட 50 ஓவரில் 8 விக்கெட் இழப்புக்கு 215 ரன் எடுத்தது.

216 ரன் எடுத்தால் வெற்றி என்ற இலக்குடன் பின்னர் விளையாடிய இந்தியா, 40 புள்ளி 4 ஓவரில் 4 விக்கெட் இழப்புக்கு 220 ரன் எடுத்து வெற்றி பெற்றது.

-----

உலகக்கோப்பை ட்வெண்ட்டி ட்வெண்ட்டி கிரிக்கெட் போட்டியின் சூப்பர்-8 சுற்றில் இந்தியா இன்று ஆஸ்திரேலியாவை எதிர்கொள்கிறது.

செயிண்ட் லூசியாவில் இந்திய நேரப்படி இன்றிரவு 8 மணிக்கு இந்த ஆட்டம் தொடங்க உள்ளது.

இதுவரை தோல்வியே சந்திக்காத இந்திய அணி புள்ளிப் பட்டியலில் 4 புள்ளிகளுடன் முதலிடத்தில் உள்ளது.

வெஸ்ட் இண்டீஸ் அணிக்கு எதிரான ஆட்டத்தில் டாஸ் வென்ற தென்னாப்பிரிக்கா பந்துவீச தீர்மானித்தது.

அதன்படி தற்போது விளையாடி வரும் வெஸ்ட் இண்டீஸ் அணி, 10 ஓவரில் 2 விக்கெட் இழப்புக்கு 69 ரன் எடுத்துள்ளது.

<<<<>>>>